

## “திருவள்ளூர் வட்டார சமவெளி இருளர் பழங்குடி மக்களின் கொத்தடிமை வேலைகள்”

Bonded labour of the Irular tribal people of the plains of Tiruvallur district

சி. அரவிந்த குமார்<sup>1</sup>, முனைவர் ச.சுபாஷ்<sup>2</sup>

1.முனைவர் பட்ட ஆய்வாளர், தமிழ்த்துறை, தமிழ்நாடு மத்தியப் பல்கலைக்கழகம்,  
திருவாரூர்-610005,

2.நெறியாளர், உதவிப் பேராசிரியர், தமிழ்த்துறை, தமிழ்நாடு மத்தியப் பல்கலைக்கழகம்,  
திருவாரூர்-610005

C. Aravintha kumar<sup>1</sup>, Dr. S. Subash<sup>2</sup>,

1.Ph.D Research Scholar, Department of Tamil, Central University of Tamil Nadu  
Thiruvarur-610005, Mobile: 6374725705

Email: [presiaravinth003@gmail.com](mailto:presiaravinth003@gmail.com), ORCiD:

2.Assistant Professor, Department of Tamil, Central University of Tamil Nadu  
Thiruvarur-610005

Email: [drssubashtamil@gmail.com](mailto:drssubashtamil@gmail.com), ORCiD:

### Abstract:

This article aims to investigate the hardships faced by the Irular community due to their way of life, their state of slavery resulting from their nomadic existence, the reasons for becoming bonded laborers, and the places where this bonded labor is performed. It details and examines how, due to the importance they attach to rituals, they are made to take advance payments, which eventually enslaves them and forces entire families into bonded labor in rice mills, brick kilns, agricultural fields, and domestic work. It further elaborates on how they are forced to work excessively by landlords and dominant social groups. The article points out that a lack of education is one of the reasons for the continuation of bonded labor in some places and makes a plea for the government to provide educational counseling to them. Ultimately, this article is structured to establish that improving the lives of the Irular community is not only the responsibility of the government but a duty for all of society.

**Keywords:** Slave, Irula, Education, Debt, Bonded Labour, Wages, Nomads, Landlords, People, Advance,

### ஆய்வுச் சுருக்கம்:

இருளர்களின் வாழ்க்கை முறையால் அவர்கள் அடைந்துள்ள இன்னல்களைப் பற்றி ஆராயும் நோக்கமும், இம்மக்களின் நாடோடி வாழ்க்கையால் இவர்கள் அடைந்துள்ள அடிமை நிலையையும், கொத்தடிமையாக மாறியதற்கான காரணங்களையும், கொத்தடிமை வேலை செய்யும் இடங்களையும் பகுத்து இக்கட்டுரையில் ஆராயப்பட்டுள்ளன. சடங்குகளுக்கு இவர்கள் அளிக்கும் முக்கியத்துவத்தின் காரணமாக முன்பணம் பெற்று இறுதியில் இவர்கள் அடிமைப்படுத்தப்பட்டு அரிசி ஆலை, செங்கல் சூலை, விவசாய வேலை, மற்றும் வீட்டு வேலைகளில் குடும்பத்துடன் அடிமைப்படுத்தப்பட்டு வேலை செய்யும் நிலையையும் மற்றும் நிலக்கிழார்களாலும், ஆதிக்க சமூகத்தினராலும் அடிமைப்படுத்தப்பட்டு இவர்கள் அதிக அளவு வேலை வாங்கப்படுவதைப் பற்றி விவரித்து ஆராயப்பட்டுள்ளன. கல்வியறிவு பெறாமல் இருப்பதே இன்னும் சில இடங்களில் கொத்தடிமைகளாகத் தொடர்வதற்கு ஒருவகையில் காரணம் என்பதை சுட்டிக்காட்டி அவர்களிடம் கல்வி பற்றிய ஆலோசனைகளை அரசு வழங்கவேண்டும்

என்ற கோரிக்கையும் வைத்து, இவர்களின் வாழ்க்கையை மேம்படுத்துவது அரசு மட்டுமல்லாது அனைத்து சமூகங்களின் கடமை என்பதை நிறுவும் வகையில் இக்கட்டுரையானது அமைகிறது.

**திறவுச் சொற்கள்:** அடிமை, இருளர், கல்வி, கடன், கொத்தடிமை, கூலி, நாடோடி, நிலக்கிழார், மக்கள், முன்பணம்,

### முன்னுரை:

இந்திய நாடானது மக்களாட்சியைக் கொண்ட நாடாக உள்ளது. ஆனால் மக்களின் ஆட்சியை என்று நாம் கூறுவது உயர்தர மக்களுக்காக உருவாக்கப்பட்ட ஆட்சி என்று கூறும் நிலைமை நம் சமூகத்தில் இன்றளவும் காணப்படுகிறது. ஏனெனில் இங்கு மக்களிடையே பலவகையான ஏற்றத்தாழ்வுகள் உள்ளது. சாதி ரீதியாகவும் மதரீதியாகவும் இங்கு பாகுபடுத்தப்பட்டு உள்ளனர். எடுத்துக்காட்டாக தமிழகத்தில் பலவகையான பழங்குடிகள் உள்ளன இவர்கள் தற்காலம் வரையில் நாடோடிகளாகவே வாழ்வதை நாம் கண்கூடாகப் பார்க்க முடிகிறது. காரணம் இவர்களுக்கென ஒரு நிலையான இருப்பிடமோ அல்லது ஒரு வேலையோ இல்லாததே ஆகும். இக்காரணத்தினால் இவர்கள் தங்களுடைய வாழ்க்கையை நாடோடி வாழ்க்கையாகவே கழிக்கும் நிலைமைக்கு உள்ளாக்கப்படுகின்றனர். இவ்வாழ்க்கையால் இவர்கள் கொத்தடிமைகளாக வாழும் சூழல் ஏற்படுகிறது. இவர்கள் வாழும் இடங்களுக்கேற்ப கொத்தடிமை நிலையானது மாறுதலுக்கு உள்ளாக்கப்படுகிறது. இத்தகைய கொத்தடிமை நிலைகளை ஆராயும் நோக்கில் இக்கட்டுரை அமைகிறது.

### சமவெளி இருளர்கள்

இந்த இருளர்கள் நாடோடிகள் என்றும் சொல்லலாம். இவர்கள் நிலையாக ஓரிடத்தில் தங்காமல் வெவ்வேறு இடங்களுக்கு செல்பவர்களாக உள்ளனர். “இவர்கள் கால மாற்றத்திற்கேற்ப தங்களை இடம் பெயர்ந்து வாழ்பவர்கள். பொதுவாக இவர்கள் ஒரே இடத்தில் தங்கமாட்டார்கள்”. (இலயோலா சமூக அறிவியல் பயிற்சி மற்றும் ஆய்வு மையம், 8). அடிப்படை வசதிகளான உணவு, உடை, இருப்பிடத்தைத் தேடி அலைந்து கொண்டே உள்ளனர். இந்த நாடோடி இருளர்கள் தங்களுக்கென நிலையான இடமில்லாததால் ஊரின் ஒதுக்குப்புறங்களிலும், நீர்நிலைப்பகுதிகளிலும் தங்குகின்றனர். அவ்வாறு தங்குபவர்கள் ஊரில் உள்ள நிலக்கிழார்களின் இடத்தில் வேலை செய்ய ஆரம்பித்தனர். இதுவே இம்மக்களின் அடிமை முறையின் தோற்றம் எனலாம். உணவுக்கு வழியில்லாத போது இவர்கள் ஆதிக்கச் சமூகத்தினரால் முதலில் அடைக்கலப்படுத்தப்படுகின்றனர். இருளர்கள் அவர்களின் இடத்திலேயே தங்கி அவர்களின் வீட்டு வேலைகளையும் விவசாய வேலைகளையும் செய்து வந்தனர். சில இருளர்கள் தங்கள் குடும்பத்தோடு ஆலையிலும் தங்கி பணி செய்தனர். இதன் அடிப்படையிலேயே இவர்கள் அடிமைப்படுத்தப்பட்டனர் என்றும் சொல்லலாம். இந்த அடிமை நிலையே பிற்காலத்தில் கொத்தடிமையாக மாற்றம் அடைந்தது.

### அடிமையானதற்கான வழிமுறைகள்

அடிப்படைத் தேவைகள் பூர்த்தி ஆகாத போது இவர்களிடையே அடிமைநிலையும் தோற்றம் பெருகிறது. அனைத்து சமூக மக்களுக்கும் எளிமையாய் கிடைப்பவை எதுவும் இந்த இருளர்களுக்கு கிடைப்பதில்லை. அதை அடைவதற்காகவே இவர்கள் ஓடும் போது அடிமை நிலையில் விழுந்து சிக்கித் தவிக்கின்றனர். இம்மக்கள் நாடோடி வாழ்க்கையை வாழ்வதாலேயே இதுபோன்ற சிக்கல்களை சந்திக்கும் நிலையும் ஏற்படுகிறது. இது போன்ற சிக்கல்கள் ஏற்படும் தருணத்தில் இவர்கள் வேறு ஊர்களுக்கு செல்கின்றனர். மீண்டும் அதே சூழ்நிலை அவர்களிடத்தில் ஏற்பட்டு சுழற்சி முறையில் நடைபெற்றுக்கொண்டே இருக்கிறது. இதனால் இவர்கள் பல படிநிலைகளில் அடிமைப்படுத்தப்படுகின்றனர்.

### முன்பணம் பெறுதல்

இருளர்கள் நாடோடிகளாக வாழ்ந்தாலும் தங்களுக்கென தனியொரு கலாச்சாரமும் பழக்கவழக்கமும் கொண்டவர்களாக உள்ளனர். தாங்கள் செய்யும் சடங்குகளாலேயே இவர்கள் அடிமை நிலையை அடைந்தனர் என்று கூறுவதும் இங்கு சரியானது தான். இருளர்கள் பொருளாதாரத்தில் பின்தங்கிய நிலையில் இருந்தாலும் சடங்குகள் செய்வதில் மற்ற சமூகத்திருக்கு இளைத்தவரில்லை என்பதை நிரூபிக்கும் வகையில் இவர்கள் சிறப்பாய் சடங்குகளை மேற்கொள்வர். திருவிழாக்கள் போன்றவற்றிலும் இவர்கள் செம்மையாய் கொண்டாடுபவர்களாக உள்ளனர். வேறு

இடங்களில் தங்கி வேலை செய்பவர்களாக உள்ளதால் இது போன்ற நிகழ்வுகளில் தவறாமல் கலந்து கொள்ள வேண்டும் என்ற எண்ணத்தை கொண்டுள்ளனர். இத்தகைய நிகழ்வுகளில் இவர்கள் கலந்து கொள்வதற்கும் குடும்பத்திற்காக செலவு செய்வதற்கும் பணம் அதிக அளவு இவர்களுக்கு தேவைப்படுகிறது. இவர்கள் தினக்கூலிகளாக இருப்பதால் போதிய அளவு பணம் இவர்களிடம் இருப்பதில்லை என்பதும் குறிப்பிடத்தக்கது. ஆகையால் தாங்கள் வேலை செய்யும் முதலாளிகளிடம் இவர்கள் முன்பணமாக சிறு தொகையைப் பெற்றுக் கொள்வர். பெற்றப் பணத்திற்கு ஈடாக பிற்காலத்தில் வேலை செய்து கழிப்பதாகவும் இவர்கள் ஒப்புக் கொள்வர்.

#### அடிமை நிலை

இவர்கள் கல்வியறிவு பெறாதக் காரணத்தினால் முதலாளி வர்கத்தினர் இருளர் மக்களிடம் கடனாய் கொடுத்த பணத்திற்கு வேலை செய்து கழிக்கும் படி சொல்வர். ஆனால் இவர்கள் குறைந்தளவு ஊதியத்தையே கொடுப்பதால் இவர்கள் பெற்ற கடனிற்காக பல நாட்கள் வேலை செய்யும் நிலமைக்கு ஆளாக்கப்படுவர். “ஒருவர் முன்பணமாக பெற்ற தொகையில் வட்டிக்காகப் பணியாற்றுவது”. (முருகப்பன் ராமசாமி 85). அச்சமயத்தில் வேலை செய்து முழு கடனையும் கழித்துவிட்டு செல்லும் படி அவர்களுக்கு கட்டளையிடுவர். பெற்ற கடனைக் கழிக்க இயலாமல் இவர்களும் பல நாட்களாகப் போராடுவர். அச்சமயத்தில் முதலாளிகள் எவ்வளவு வேலை செய்யச் சொன்னாலும் செய்தாக வேண்டிய நிலைக்கு இவர்கள் தள்ளப்படுகின்றனர். அவர்கள் பணி செய்யாமல் மறுக்கும் பட்சத்தில் அந்த ஆலைகளின் முதலாளிகளோ அல்லது அந்த ஆலையை நடத்துபவர்களோ இந்த இருளர் மக்களைச் சரமாரியாக தாக்கும் நிலைமையும் அவ்வப்போது ஏற்படுகிறது. அந்தத் தாக்குதலைப் பற்றி மற்றவர்களிடம் சொல்வதற்கு கூட அஞ்சும் நிலை இம்மக்களிடையே காணப்படுகிறது. வெளியே செல்ல அனுமதிக்காமல் வேளை வாங்குவதால் இந்த அடிமை நிலை பிற்காலத்தில் கொத்தடிமை நிலையாக மாற்றமடைகின்றது.

#### கொத்தடிமை நிலை

கொத்தடிமை நிலையானது குடும்பத்தின் வறுமை மற்றும் கடன் தொல்லையால் அவதியுற்று இருளர்கள் குடும்பத்தோடு கடன் பெற்றவரிடம் கால வரையரையின்றி வேலை செய்வதாகும். சில சமயம் கடன் என்ற பெயரில் ஒருவருக்கு முன்பணம் கொடுத்து இவர்களைக் குடும்பத்துடன் அழைத்துச் செல்கின்ற முதலாளிகள், கடன் அடைகின்றவரையில் வேலையினை வாங்கிக்கொள்கின்றனர். “குடும்பத்தார் பெற்ற கடனுக்கு அதே குடும்பத்தைச் சேர்ந்த பிற உறுப்பினர்கள் மிகவும் குறைந்த கூலிக்கோ அல்லது கூலியில்லாமலோ வேலை செய்ய நேர்வது”. (முருகப்பன் ராமசாமி 82).

குறைந்தபட்சக் கூலி இவர்களுக்கு வழங்கப்படுதலும், சில சமயம் கூலி தரப்படாமலும் இருந்துள்ளனர். சிறு தொகையாவது வழங்குங்கள் என்று கேட்டால் வாங்கிய முன்பணக் கடன் முடியவில்லை, வட்டி மட்டும் அடைந்துள்ளது என உரிமையாளர்கள் கூறி மக்களை திருப்பி அனுப்பாமல் தொடர்ந்து வேலை செய்ய ஈடுபடுத்துகின்ற காரணங்களால் இவர்களின் வாழ்நாள் முழுவதும் கொத்தடிமையாகவே கழிகின்ற நிலை ஏற்படுகின்றது. இது போன்ற நிலை கீழ்க்கண்ட முறைகளில் நடைபெறுகிறது.

#### அரிசி ஆலை வேலை

இருளர் சமூக மக்கள் பழங்காலத்தில் விவசாய வேலைகளில் ஈடுபட்டுள்ளனர். இவர்கள் அரிசி ஆலைகளில் தங்கி வேலை செய்துள்ளனர். குடும்பத்தோடு ஆறு மாத காலம் நாடோடியாக சென்று ஏதேனும் ஒரு அரிசி ஆலையில் கூலி வேலை செய்கின்றனர். அச்சமயத்தில் வேலைக்கு கூலியாக இவர்களுக்கு சிறு தொகையானது வழங்கப்படுகிறது. இரவு பகல் பாராது உரிமையாளர்கள் இவர்களைப் பணி செய்ய வைத்துள்ளனர். உடல்நிலை சரியில்லாத போதும் அவர்களைப் பணி செய்ய வைத்து கொடுமைப்படுத்தியும் உள்ளனர். உண்பதற்கு உணவு அளிக்காமலும் இருந்துள்ளனர். குறிப்பாக அறுவடைக் காலங்களில் இவர்கள் குடும்பத்தினரோடு வேலை செய்துள்ளனர். இக்கட்டான சூழ்நிலையில் இவர்கள் விடுமுறைக் கேட்டாலும் மறுக்கப்படுகிறது என்பது குறிப்பிடத்தக்கது.

#### செங்கல் சூளை

விவசாய வேலைகள் இல்லாத தருவாயில் இருளர் சமூக மக்களுக்கு கை கொடுக்கும் வேலை செங்கல் சூளை வேலையாகும். இவ்வேலையை இருளர் சமூக மக்கள் பல ஆண்டுகளாகச் செய்து வருகின்றனர். உரிமையாளரின் அழுத்தத்திற்கு ஏற்ப இவர்கள் இரவு பகல் பாராமல் பணி செய்கின்றனர். குழந்தை குட்டிகளுடன் குடும்பத்தோடு செங்கல் சூளைகளில் பணி புரிகின்றனர். குழந்தைகளைப் பள்ளிக்கு செல்ல பெற்றோரும் அனுமதிப்பதில்லை. சிலர் காலை 7:00 மணி முதல் இரவு 7:00 மணி வரையிலும் வேலை செய்கின்றனர். அப்போது அதற்கேற்ற ஊதியம் வழங்காமல் சில சமயம் உரிமையாளர்கள் ஏமாற்றுவதையும் வாடிக்கையாகக் கொண்டுள்ளனர். ஊதியத்தைக்

கேட்கும் போது இவர்களின் குழந்தைகளை அடித்து துன்புறுத்துவதும் நடந்துள்ளது. இது போன்ற காரணத்தால் தற்போது சிலர்தங்கி வேலை செய்ய அழைத்தால் செல்வதில்லை என்றும் இவர்கள் கூறுகின்றனர்.

#### விவசாய வேலை

நிலக்கிழார்களின் நிலத்தில் உள்ள விவசாய வேலைகள் அனைத்தும் இவர்கள் செய்கின்றனர். நாற்று நடுத்தல் முதல் அறுவடை வேலை வரை இவர்கள் குடும்பத்துடன் தங்கி செய்கின்றனர். இதுமட்டுமல்லாமல் முதலாளி வீட்டில் உள்ள கால்நடைகளைப் பராமரித்தல் போன்ற வேலைகளையும் இவர்கள் செய்துள்ளனர். விடுப்பு இல்லாமல் வேலை செய்தால் மட்டுமே நிலக்கிழார்களின் வீட்டின் பின்புறத்தில் தங்க அனுமதிக்கப்படுவர். நிலையான சொந்த இடமும் இவர்களுக்கு இல்லை. இக்காரணத்தினால் இவர்கள் கட்டாயமாக வேலை செய்ய வேண்டிய நிலைக்கு தள்ளப்படுகின்றனர்.

#### வீட்டு வேலை

இருளர் சமூக மக்கள் மாற்று சமூகத்தினரின் நிலங்களில் தங்கி அவர்களின் வீட்டு வேலைகளைச் செய்து வருவதையும் வழக்கமாகக் கொண்டுள்ளதன் காரணமாக அடிமைக்கூலிகளாக வேலை செய்யும் சூழலுக்குத் தள்ளப்படுவதையும் அறியமுடிகிறது. நிலக்கிழார்களின் தோட்டத்தில் உள்ள தேங்காய்கள் பறிப்பது மற்றும் மாந்தோப்பில் மாம்பழம் பறித்து அதனை விற்பனைக்கு அனுப்புவது போன்ற வேலைகளை இவர்கள் செய்கின்றனர். இதில் பெரும்பாலும் ஆண்கள் மட்டுமே ஈடுபடுத்தப்படுகின்றனர்.

#### முடிவுரை

இருளர்களின் வாழ்வானது இந்த நாள் வரை இருள் சூழ்ந்த வாழ்வாகவே உள்ளது. நிலையான இருப்பிடம் இல்லாததே இவர்களுக்கான வாழ்க்கையை சிதைப்பதற்கு வழிவகுக்கிறது. கொத்தடிமையாக சில தொழிற்சாலைகளில் இருப்பவர்களை அரசாங்கம் மீட்பதைக் கானும் போது மிகவும் மகிழ்ச்சியளிக்கிறது. ஆனால் அது மட்டும் போதாது. அவர்களின் வாழ்க்கையை மேம்படுத்த இன்னும் பல தொழிற்முனைவுகளை அவர்களுக்கு ஏற்படுத்தி தரவேண்டும். அடிப்படை வசதிகளை ஏற்படுத்தி தருதல் வேண்டும். கல்வியை இடைநிற்றல் செய்த மாணவர்களுக்கு ஆலோசனை வழங்கி அவர்கள் கல்வித் தொடர வழிவகை செய்ய வேண்டும். குழந்தைகளுக்கு கட்டாய கல்வி முறையை தீவிரமாக செயல்படுத்தி அவர்களின் வாழ்வியலை மேம்படுத்த வேண்டும். அதற்கென ஒரு தனித்துறையை உருவாக்கி பழங்குடி சமூகம் சார்ந்த ஒருவரை நியமனம் செய்து கண்காணிக்கப்பட வேண்டும். கல்வி கற்காத காரணத்தினாலேயே அரசு சார்ந்து இவர்களுக்கு கொடுக்கப்படும் சலுகைகள் பற்றிய விழிப்புணர்வு இல்லாத நிலை இவர்களிடையே ஏற்படுகிறது. கல்வி கற்கும் போது அவர்களுக்கு அறிவு விரிந்து அவர்களுக்கான உரிமையை அவர்களே போராடி பெற்றுக் கொள்வார்கள். மேலும் கல்வியறிவு கிடைக்கும் போது நிலையான வாழ்க்கையை வாழ ஆரம்பித்துவிடுவார்கள். இதன் மூலம் வருங்காலங்களில் இம்மக்களும் சமூகத்தில் ஒரு நல்ல நிலையை அடைவார்கள். இவர்களை மேம்படுத்துவது அரசுக்கும் மட்டுமல்லாமல் அனைத்து சமூகத்திற்கும் உள்ள இன்றியமையாத கடமை ஆகும்.

#### தகவலாளர் பட்டியல்

(திருவள்ளூர் வட்டாரம்)

|                                       |           |         |      |              |          |             |
|---------------------------------------|-----------|---------|------|--------------|----------|-------------|
| வ. எண்                                | பெயர்     | பாலினம் | வயது | ஊர்          | கல்வி    | தொழில்      |
| 1                                     | பூபதி     | ஆண்     | 50   | காரண்யா நகர் | இல்லை    | விவசாய வேலை |
| 2                                     | ச. பாபு   |         |      |              |          |             |
| (கொத்தடிமையாக இருந்து மீட்கப்பட்டவர்) |           |         |      |              |          |             |
| 3                                     | வ. அரிஷ்  | ஆண்     | 22   | அதிகத்தூர்   | பட்டம் - |             |
| 4.                                    | மா.சித்ரா | பெண்    | 43   | வெங்கத்தூர்  | இல்லை    | வீட்டு வேலை |

#### துணைநூற்பட்டியல்

- இலயோலா சமூக அறிவியல் பயிற்சி மற்றும் ஆய்வு மையம்(லிஸ்டர்), இருளர்களின் வாழ்வும் வரலாற்றுப் பூர்வீகமும், நியூ செஞ்சுரி புக் அவுஸ், இரண்டாம் பதிப்பு, செப்டம்பர், 2017.
- முருகப்பன் ராமசாமி, இருளர்கள் சிக்கல்களும் - சவால்களும், பழங்குடி இருளர் பாதுகாப்புச் சங்கம், முதற்பதிப்பு, பிப்ரவரி, 2019.

## References

1. Loyola Institute of Social Science Training and Research Centre (LISSTAR), The Life and Historical Origins of the Irulas, New Century Book House, Second Edition, September, 2017.
2. Murugappan Ramasamy, Irular Problems and Challenges, Tribal Irular Protection Association, First Edition, February, 2019.

## License



This work is licensed under a [Creative Commons Attribution 4.0 International License](http://creativecommons.org/licenses/by/4.0/).

Our journal adopts CC BY License Creative Commons Attribution 4.0 International License <http://creativecommons.org/licenses/by/4.0/>. It allows using, reusing, distributing and reproducing of the original work with proper citation.

Tamilmanam